

यमुनानगर जिले के ताजेवाला में हथिनीकुंड बैराज से आज सुबह लगभग 6 बजे यमुना नदी में करीब 2 लाख 38,000 क्यूसेक पानी छोड़ा गया है। अनुमान है कि यह पानी 3 सितंबर की सुबह तक फरीदाबाद जिले की सीमा में पहुंचेगा। प्रशासन ने चेतावनी जारी कर यमुना नदी किनारे बसे गांवों व निचले इलाकों में रहने वाले लोगों को सतर्क रहने की सलाह दी है। संबंधित विभागों को किसी भी आपात स्थिति से निपटने के लिए चौकस कर दिया गया है। प्रशासन ने लोगों से अफवाहों पर ध्यान न देने और आधिकारिक सूचनाओं पर भरोसा करने की अपील भी की है। फरीदाबाद जिला प्रशासन ने ग्रामीणों को सुरक्षित स्थानों पर जाने और नदी के किनारे अनावश्यक गतिविधियों से बचने की अपील की है। आपदा प्रबंधन दल को तैयार रहने के निर्देश दिए गए हैं। साथ ही, राहत एवं बचाव कार्यों के लिए नावें और जरूरी उपकरण भी उपलब्ध कराए जा रहे हैं।

कैथल जिला प्रशासन ने एडवाइजरी जारी कर लोगों को बिना आवश्यक काम घरों से बाहर न निकलने का आह्वान किया है। उपायुक्त प्रीति ने कहा है कि जिला प्रशासन गुहला-चीका क्षेत्र से गुजर रही घज्जर नदी के जलस्तर पर नजर रखे हुए है। अभी जलस्तर खतरे के निशान से नीचे है। सभी आवश्यक उपाय किए गए हैं। इसके अलावा बारिश के चलते कैथल, कलायत, पूंडरी, सीवन, राजौंद, कलायत के अलावा सभी ग्रामीण क्षेत्रों में जलभराव की स्थिति के मद्देनजर अधिकारियों व कर्मचारियों को निर्देशित किया गया है कि वे पानी की निकासी के लिए आवश्यक कदम उठाएं।

मुख्यमंत्री नायब सिंह सैनी ने आज सुबह कुरुक्षेत्र में ब्रह्मसरोवर के दक्षिण द्वार के पास "स्वच्छ कुरुक्षेत्र मेरा कुरुक्षेत्र मेरा अभिमान" में शामिल होकर श्रमदान दिया और पौधारोपण किया। उन्होंने "स्वच्छ कुरुक्षेत्र" की वेबसाइट का उद्घाटन भी किया। इसके बाद उन्होंने राष्ट्रीय खेल दिवस के उपलक्ष्य पर आयोजित साइक्लोथॉन को झंडी दिखाकर रवाना किया। पानीपत के स्थानीय शिवाजी स्टेडियम से भी खेलकूद व स्वच्छता की शपथ के साथ साइक्लोथॉन निकाली गई। उधर कैथल में विधायक सतपाल जांबा ने चौधरी छोटाराम इंडोर स्टेडियम से साइक्लोथॉन को झंडी दिखाई। पंचकूला के देवीलाल स्टेडियम में भी साइकिल रैली का आयोजन किया गया।

हरियाणा के राज्यपाल प्रो. असीम कुमार घोष ने आज अपनी पत्नी श्रीमती मित्रा घोष के साथ पंचकूला के गुरुद्वारा नाडा साहिब में मत्था टेका। राज्यपाल ने गरीबों के उत्थान के लिए गुरुद्वारा प्रबंधन के प्रयासों की भी सराहना की और जरूरतमंद व्यक्तियों के लिए एक लाख रुपये की वित्तीय सहायता की घोषणा की। उन्होंने सिख समुदाय के साहस और सर्वोच्च बलिदान की सराहना की। गुरुद्वारा प्रबंधक समिति ने राज्यपाल और उनकी पत्नी को सिरोपा भेंट कर सम्मानित किया। उन्होंने बाद में मदर टेरेसा साकेत ऑर्थोपेडिक अस्पताल का निरीक्षण भी किया।

भारतीय जनता पार्टी की हरियाणा प्रदेश उपाध्यक्ष बन्तो कटारिया ने कहा कि "हताशा और निराशा से घिरी कांग्रेस और आरजेडी के नेताओं ने सार्वजनिक मंच से पीएम नरेंद्र मोदी और उनकी दिवंगत माता जी के खिलाफ जो अभद्र और अमर्यादित भाषा का इस्तेमाल किया, वह न सिर्फ अक्षम्य है, बल्कि राहुल गांधी और तेजस्वी यादव की संकीर्ण मानसिकता को दिखाता है। अंबाला में एक पत्रकार वार्ता को संबोधित करते हुए उन्होंने कहा कि ये गाली की भाषा इस देश की नहीं हो सकती, न ही देश ये बर्दाश्त करेगा। उन्होंने कहा कि राहुल गांधी को इसके लिए तुरंत माफी मांगनी चाहिए। श्रीमती बन्तो कटारिया ने कहा कि प्रधानमंत्री नरेंद्र मोदी के नेतृत्व में भाजपा समाज के हर वर्ग के सम्मान और उत्थान के लिए कार्य कर रही है, जबकि राहुल गांधी जैसे नेता अपमानजनक शब्दों से जनता की भावनाओं को आहत कर रहे हैं।
